

Nú skulu útisetar heimaftur

Føroyskar fyrirtøkur og stovnar fara í heyst at bjóða seg fram móttvegis føroyskum útisetum. Hetta verður á eini starvstevnu í Keypmannahavn, sum verður marknaðarførd undir heitinum JobMatch. Tiltakið verður á Norðurbryggjuni 26. og 27. september í ár. Staðfest er, at bæði vinnan og tað almenna hava trupulleikar at finna tey røttu fólkinu við teimum røttu førleikunum til tey ávísu störvini. Tey ungu fara av landinum at nema sær útbúgving, og fleiri teirra koma ikki heim aftur eftir loknan lestur. Hagtøl yvir fólkatalið í Føroyum vísa, at tey seinastu fimm árinu er ein týðilig minking í aldursbólkinum 20-39 ár, og ábendingar eru um, at ein størri og størri partur av hesum fólki ikki koma aftur til Føroyar. Hetta er ein tann størsta hóttanin móti framhaldandi vøkstri og menning av føroyska samfelagnum, skrivar Bitland, sum bjóðar seg fram við fleiri upplýsingum, í tíðindaskrivi.



Umráðandi at halda grýtuni í kók

– Tað ræður um at halda grýtuni í kók og fáa so nógva vitan um undirgrundina sum yvirhøvur gjørligt sigur Petur Joensen, stjóri á Jarðfeingi, ið fegnast um, at StatoilHydro fer undir eina umfevnandi seismiska verkætlan

OLJULEITING

Jan Müller
jan@sosialurin.fo

- Tað sær ikki so galið út við áhuganum fyri Føroya-økinum, hóast tað hava verið bakkøst. Hetta sigur stjóri á Jarðfeingi, Petur Joensen og við hesum sipar hann til, at tað er sera umráðandi fyri føroyska oljuleiting, at feløg gera kanningar, sum vónandi aftur kunnu føra til, at tað verður borað. Petur Joensen er fegin um, at StatoilHydro hevur avgjørt at longja sitt loyvi frá 2. útbjóðing og nú fer undir eina størri seismiska kanningarætlan, sum sambart keldum hjá Sosialinum fer at kosta einar 200 mill. kr. tvs. nærum tað sama sum tað kostar at bora ein brunn.

Petur Joensen leggur dent á, at tað er týðningarmikið fyri leitingina, at virksemi



Petur Joensen, stjóri á Jarðfeingi fegnast um, at oljufeløg vísa Føroyaøkinum ans

er alla tíðina.

- Tað finnst sera nógvir áhugaverdir strukturar í føroysku undirgrundini, sum kunnu goyma olju og gass, og tað, sum umráðandi, er at fáa teir kannaðar leggur hann afturat.

Higartil hava verið fleiri

bakkøst, men tey hava eisini givið týðandi upplýsingar og summi hava ávirkan á onnur leitimið. Potentialið er stórt enn.

3. útbjóðing

Á Jarðfeingi sita tey í löt-

uni og leggja seinastu hond á tilfarið til 3. útbjóðing. Hetta hevur tó ikki stóran skund, tí í lötuni eru øll eygu vend móti nýggjari útbjóðing í bretskum øki. Petur Joensen sigur tó, at loyvini fara at verða latin í hesum árinum. Annars held-

ur Jarðfeingisstjóri tað eisini hava stóran týðning fyri okkum, hvussu úrslitið verður av eini komandi rundu í bretskum øki vestan fyri Hetland. Sum skilst verða latin fleiri loyvi upp at føroyska markinum í hesi nýggju útbjóðingini. Hon

lat aftur herfyri, og stórir áhugi tykist vera fyri henni.

Hann vil einki siga um áhugan enn fyri okkara komandi útbjóðing. Annars fegnast stjóri á Jarðfeingi um tíðindini í Sosialinum herfyri um, at tað móguliga verða boraðir tveir brunnar á landgrunninum næsta ár. – Vit vita um tann eina, nevniliga tann, sum ENI fer at bora. Hin brunnin vita vit enn einki um, men er tað rætt, sum tit skriva, so er tað gott, um vit fáa tveir brunnar næsta ár. Hin brunnurin, sum vælvitandi keldur siga frá, er í loyvi, sum Chevron stendur fyri. Og sum liggur beint nærhendis Rosebank oljuleiðini á bretskum øki.

Jarðfeingi ætlar sær at vera á altjóða oljuframsýningini í Stavanger í heyst. – Vit vóru ikki við í fjør, men vinnan vil fegin hava okkum at vera við, og tí hava vit tikið avgerð um at fara til ONS í august sigur Petur Joensen. Tað er annars Oljuvinnufelagið undir Vinnuhúsinum, sum tekur sær av føroysku luttøkuni á ONS. Sum skilst eru fleiri føroyskar vinnufyrirtøkur hugaðar fyri at luttaka á føroyskum bási í Stavanger.

Kanningar av havbotni skulu víðka um Føroyar

KANNINGAR

Jan Müller
jan@sosialurin.fo

Tað er ikki bara oljuleiting, sum er á skránni, tá kanningar verða gjørdar av havbotninum við Føroyar. Spurningurin um rættin til landgrunnin uttanfyri 200 fjórðingar, bæði norðan fyri og sunnan fyri Føroyar er eisini sera áhugaverdur og

av stórum týðningi fyri Føroyar. Kanningarskipið Sea Surveyor, sum er ein gamal kenningur her, hevur nú í ein mánað gjørt ymsar botnkanningar á landgrunninum. Skipið kom á Havnina at skifta manning í gjár og fer nú út aftur at halda fram við kanningunum í enn ein mánað. Kanningarnar eru partur av stóru landgrunnssverkætlanini, har føroyingar

royna at finna tey neyðugu prógvini fyri at gera krav uppá landgrunnin sunnan og norðan fyri Føroyar. Eisini Ísland, Bretland og Írland gera krav uppá landgrunnin, sum hevur alstóran týðning fyri londini, verður hugsað um móguligar olju- og gassgoymslur.



Kanningarnar hjá Sea Surveyor av havbotninum skulu stuðla uppundir krøvini hjá føroyingum til landgrunnin uttan fyri 200 fjórðingar bæði norðan og sunnan fyri Føroyar

Mynd Jens Vang.